
Shri Krishnastutihkunti

श्रीकृष्णस्तुतिःकुन्ती

Document Information

Text title : kRRiShNastutiH kuntI

File name : kRRiShNastutiHkuntI.itx

Category : vishhnu, krishna

Location : doc_vishhnu

Proofread by : PSA Easwaran psawaswaran at gmail.com

Description/comments : Vishnu Stuthi Manjari 3

Acknowledge-Permission: Mahaperiaval Trust

Latest update : December 4, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 4, 2021

sanskritdocuments.org

श्रीकृष्णस्तुतिःकुन्ती



(कुन्तीकृता)

नमस्ये पुरुषं त्वाद्यमीश्वरं प्रकृतेः परम् ।

अलक्ष्यं सर्वभूतानामन्तर्बहिरवस्थितम् ॥ १ ॥

मायाजवनिकाच्छन्नमज्ञाधोक्षजमव्ययम् ।

न लक्ष्यसे मूढदृशा नटो नाट्यधरो यथा ॥ २ ॥

तथा परमहंसानां मुनीनाममलात्मनाम् ।

भक्तियोगविधानार्थं कथं पश्येमहि स्त्रियः ॥ ३ ॥

कृष्णाय वासुदेवाय देवकीनन्दनाय च ।

नन्दगोपकुमाराय गोविन्दाय नमो नमः ॥ ४ ॥

नमः पङ्कजनाभाय नमः पङ्कजमालिने ।

नमः पङ्कजनेत्राय नमस्ते पङ्कजाङ्घ्रये ॥ ५ ॥

यथा हृषीकेश खलेन देवकी

कंसेन रुद्धाऽतिचिरं शुचार्पिता ।

विमोचिताहं च सहात्मजा विभो

त्वयैव नाथेन मुहुर्विपद्गणात् ॥ ६ ॥

विषान्महाग्नेः पुरुषाददर्शना-

दसत्सभाया वनवासकृच्छ्रतः ।

मृधे मृधेऽनेकमहारथास्त्रतो

द्रौण्यस्त्रतश्चास्म हरेऽभिरक्षिताः ॥ ७ ॥

विपदः सन्तु नः शश्वत्तत्र तत्र जगद्गुरो ।

भवतो दर्शनं यत्स्यादपुनर्भवदर्शनम् ॥ ८ ॥

जन्मैश्वर्यश्रुतश्रीभिरेधमानमदः पुमान् ।

नैवार्हत्यभिधातुं वै त्वामकिञ्चनगोचरम् ॥ ९ ॥

नमोऽकिञ्चनवित्ताय निवृत्तगुणवृत्तये ।
 आत्मारामाय शान्ताय कैवल्यपतये नमः ॥ १० ॥
 मन्ये त्वां कालमीशानमनादिनिधनं विभुम् ।
 समं चरन्तं सर्वत्र भूतानां यन्मिथः कलिः ॥ ११ ॥
 न वेद कश्चिद्भगवंश्चिकीर्षितं
 तवेहमानस्य नृणां विडम्बनम् ।
 न यस्य कश्चिद्दयितोऽस्ति कर्हिचि-
 द्वेष्यश्च यस्मिन्विषमा मतिर्नृणाम् ॥ १२ ॥
 जन्म कर्म च विश्वात्मन्नजस्याकर्तुरात्मनः ।
 तिर्यङ्गृषिषु यादःसु तदत्यन्तविडम्बनम् ॥ १३ ॥
 गोप्याददे त्वयि कृतागसि दाम तावत्
 या ते दशाश्रुकलिलाञ्जनसम्भ्रमाक्षम् ।
 वक्रं निनीय भयभावनया स्थितस्य
 सा मां विमोहयति भीरपि यद्विभेति ॥ १४ ॥
 केचिदाहुरजं जातं पुण्यश्लोकस्य कीर्तये ।
 यदोः प्रियस्यान्ववाये मलयस्येव चन्दनम् ॥ १५ ॥
 अपरे वसुदेवस्य देवक्यां याचितोऽभ्यगात् ।
 अजस्त्वमस्य क्षेमाय वधाय च सुरद्विषाम् ॥ १६ ॥
 भारावतरणायान्ये भुवो नाव इवोदधौ ।
 सीदन्त्या भूरिभारेण जातो ह्यात्मभुवार्थितः ॥ १७ ॥
 भवेऽस्मिन् क्लिश्यमानानामविद्याकामकर्मभिः ।
 श्रवणस्मरणार्हाणि करिष्यन्निति केचन ॥ १८ ॥
 शृण्वन्ति गायन्ति गृणन्त्यभीक्षणशः
 स्मरन्ति नन्दन्ति तवेहितं जनाः ।
 त एव पश्यन्त्यचिरेण तावकं
 भवप्रवाहोपरमं पदाम्बुजम् ॥ १९ ॥
 अप्यद्य नस्त्वं स्वकृतेहितप्रभो
 जिहाससि स्वित्सुहृदोऽनुजीविनः ।

येषां न चान्यद्भवतः पदाम्बुजात्
परायणं राजसु योजितांहसाम् ॥ २० ॥
के वयं नामरूपाभ्यां यदुभिः सह पाण्डवाः ।
भवतोऽदर्शनं यर्हि हृषीकाणामिवेशितुः ॥ २१ ॥
नेयं शोभिष्यते तत्र यथेदानीं गदाधर ।
त्वत्पदैरङ्किता भाति स्वलक्षणविलक्षितैः ॥ २२ ॥
इमे जनपदाः स्वृद्धाः सुपक्वौषधिवीरुधः ।
वनाद्रिनद्युदन्वन्तो ह्येधन्ते तव वीक्षितैः ॥ २३ ॥
अथ विश्वेश विश्वात्मन् विश्वमूर्ते स्वकेषु मे ।
स्नेहपाशमिमं छिन्धि दृढं पाण्डुषु वृष्णिषु ॥ २४ ॥
त्वयि मेऽनन्यविषया मतिर्मधुपतेऽसकृत् ।
रतिमुद्वहतादद्धा गङ्गैवौघमुदन्वति ॥ २५ ॥
श्रीकृष्ण कृष्णसख वृष्णयृषभावनिधुग्-
राजन्यवंशदहनानपवर्गवीर्य ।
गोविन्द गोद्विजसुरार्तिहरावतार
योगेश्वराखिलगुरो भगवन् नमस्ते ॥
इति श्रीमद्भागवतपुराणे प्रथमस्कन्धे अष्टमाध्याया-
न्तर्गता कुन्तीकृता श्रीकृष्णस्तुतिः समाप्ता ।

Proofread by PSA Easwaran

—
Shri Krishnastutihkunti

pdf was typeset on December 4, 2021

—

Please send corrections to sanskrit@cheerful.com

